

کا جو محشر بپا ہے، اس سے الگ نہیں ہو سکتا۔

۷۔ لغات۔ زبونی ہمت : ہمت کی پستی۔

انفعال : دوسرے کا اثر قبول کرنا۔

مشرح : دوسرے کا اثر قبول کرنا پستی ہمتی کی دلیل ہے۔ لوگ زمانے

سے عبرت حاصل کرتے ہیں اور سمجھتے ہیں کہ انھوں نے اپنی بصیرت سے

فائدہ اٹھایا، لیکن میں کہتا ہوں کہ زمانے سے عبرت بھی حاصل نہ کرنی چاہیے

کیونکہ یہ بھی دوسرے کا اثر قبول کر لینا ہے اور اثر قبول کر لینا پستی ہمت کا

باعث ہے۔ پھر کون سی وجہ ہے کہ انسان اپنے عزم و ہمت کے لیے ذلت و

رسوائی کا سامان فراہم کرے ؟

۸۔ لغات۔ وارستگی : آزادی

بیگانگی : بے تعلقی، اجنبیت

وحشت : دور بھاگنا۔

مشرح : آزادی کے دعویدارو! آزادی کا مطلب یہ نہیں، کہ

اسے لوگوں سے بے تعلقی کا بہانہ بنا لیا جائے، بے تعلقی اپنی ذات سے پیدا

کرنی چاہیے، نہ کہ غیروں سے۔ وحشت و بیگانگی اپنی ہی ذات سے لازم

ہے، دوسروں سے نہیں۔

مطلب یہ ہے کہ بعض لوگ گرد و پیش سے الگ ہو کر سمجھتے ہیں کہ

ہم آزاد اور آزادہ رو ہیں۔ آزادی یہ نہیں، یہ تو اپنی ذات کی خاص

پاسداری اور دوسروں سے علیحدگی ہے۔ حقیقی آزادی یہ ہے کہ دوسروں

کے ساتھ رہ کر ان کی زیادہ سے زیادہ خدمت انجام دی جائے، ان کے

دکھ بٹائے جائیں اور ان کی ہر ممکن اعانت کی جائے۔ یہ اسی صورت میں

ممکن ہے کہ اپنی ذات کو مٹایا جائے اور سب سے پیچھے رکھا جائے۔ یہی

حقیقی آزادی ہے۔